

Врз основа на член 53 од Законот за заштита на децата („Службен весник на Република Македонија“ бр. 23/13), министерот за труд и социјална политика, донесе

**ПРАВИЛНИК  
ЗА ПОБЛИСКИТЕ УСЛОВИ, КРИТЕРИУМИТЕ И НАЧИНОТ НА  
ОСТВАРУВАЊЕ НА ПРАВОТО НА ПАРТИЦИПАЦИЈА ВО ТРОШОЦИТЕ ЗА  
ЗГРИЖУВАЊЕ, ВОСПИТАНИЕ, ОДМОР И РЕКРЕАЦИЈА НА ДЕЦА ВО  
ЈАВНИТЕ УСТАНОВИ ЗА ДЕЦА**

**(Консолидиран текст\*)**

**Член 1**

Со овој правилник се пропишуваат поблиските услови, критериумите и начинот на остварување на правото на партиципација во трошоците за згрижување, воспитание, одмор и рекреација на деца во јавните установи за деца.

**Член 2**

Партиципацијата, како право за заштита на децата, претставува ослободување на дел од цената што паѓа на товар на родителот во трошоците за згрижување, воспитание, одмор и рекреација на децата во јавните установи за деца.

**Член 3**

(1) Правото на партиципација се остварува за дете на кое материјалната состојба на семејството е нарушена поради претрпена природна непогода (пожар, поплава, земјотрес и друго).

(2) Правото на партиципација во јавна установа за деца - детска градинка се остварува за дете од семејство на самохран родител (ако еден од родителите е починат или не е познат или му е одземено родителското право или ако од други причини едниот родител е спречен да го врши родителското право), со плата и други месечни приходи во износ до минималната плата утврдена со закон.

(3) Подносителот на барање – родител/старател за остварување на правото на партиципација од став (1) на овој член, приложува:

- лична карта на подносителот на барањето на увид,
- фотокопија од извод на матичната книга на родени на детето (оригиналот се доставува на увид),
- потврда од Центарот за социјална работа дека настапиле случаите утврдени во став (1) на овој член.

(4) Подносителот на барање – родител за остварување на правото на партиципација од став (2) на овој член, приложува:

- лична карта на подносителот на барањето на увид,

- фотокопија од извод на матична книга на родени на детето (оригиналот се доставува на увид),
- фотокопија од извод на матична книга на родени на родителот подносител на барање не постар од шест месеци- за разведен брак /вдовец-вдовица (оригиналот се доставува на увид),
- доказ дека едниот родител е починат, фотокопија од извод на матична книга на умрени (оригиналот се доставува на увид)- за вдовец-вдовица,
- доказ од надлежен суд дека на другиот родител му е одземено родителското право,
- доказ за исплатена нето плата на родителот во последните три месеци пред поднесување на барањето-од работодавецот,
- за родител корисник на пензија, доказ за пензија (решение од Фондот на пензиското и инвалидското осигурување на Македонија),
- за родител корисник на паричен надоместок за невработени лица (доказ од Агенција за вработување на Република Македонија),
- за родител корисник на постојана парична помош (решение од надлежниот центар за социјални работи),
- за родител корисник на социјална парична помош (решение од надлежниот центар за социјални работи),
- за родител корисник на стипендија (доказ за примена стипендија во последните три месеци пред поднесување на барањето),
- за родител корисник на алиментација (доказ за примена алиментација во последните три месеци пред поднесување на барањето),
- доказ за остварени приходи на родителот во претходната година од Управата за јавни приходи.

#### Член 4

(1) Висината на партиципацијата се утврдува за секој случај наведен во член 3 став (1) на овој правилник и не може да изнесува помалку од 30% но не повеќе од 100% од цената што паѓа на товар на родителот по дете, за трошоците за згрижување, воспитание, одмор и рекреација на децата во јавните установи за деца.

(2) Висината на партиципацијата од став (1) на овој член, се утврдува во зависност од настанатата состојба во член 3 став (1) од овој правилник.

(3) Висината на партиципацијата од член 3 став (2) од овој правилник, се утврдува само за вкупниот број на денови на детето поминати во установата, согласно евиденцијата од книгата за присуство на деца и изнесува 100% од цената на услугата по дете што ја плаќа родителот.

#### Член 5

Барањето за остварување на правото на партиципација во трошоците за згрижување на дете во јавна установа за деца се поднесува до јавната установа во која детето престојува, односно во која детето е згрижено.

## Член 6

(1) Од страна на јавната установа за деца – детската градинка, најдоцна 30 дена од денот на поднесување на барањето со потребната документација, се донесува решение за остварување на право на партиципација.

(2) Од страна на јавната установа за деца – детско одморалиште при утврдување на цената за престој на детето во детското одморалиште, најдоцна 30 дена од денот на поднесување на барањето за остварување на партиципацијата со потребна документација, се донесува решение за остварување на правото на партиципација.

(3) Правото на партиципација се остварува од првиот ден на наредниот месец по поднесување на барањето.

## Член 7

(1) Правото на партиципација за дете кое е згрижено во јавна установа за деца од член 3 став (1) од овој правилник не може да се остварува подолго од шест месеци.

(2) Правото на партиципација за дете кое е згрижено во јавна установа за деца од членот 3 став (2) од овој правилник, се остварува се додека се исполнети условите од членот 3 став (2) од овој правилник, за што родителот најдоцна 15 дена пред истекот на периодот од шест месеци треба да достави ново барање за продолжување на правото со документацијата од член 3 став (4) од овој правилник, во прилог.

## Член 8

(1) По престанување на условите од член 3 став (1) од овој правилник, поради кои е остварено правото, од страна на Центарот за социјална работа се известува јавната установа за деца дека престанале причините за остварување на правото.

(2) Правото на партиципација од член 3 став (1) од овој правилник престанува наредниот месец од месецот во кој престанале причините, а по санирање на последиците од претрпена природна непогода (поради која е остварено), правото може да престане и пред истекот на периодот наведен во член 7 став (1) од овој правилник.

(3) Ако настане промена во условите кои биле основ за остварување на правото на партиципација од член 3 став (2) од овој правилник, родителот треба писмено најдоцна 15 дена од денот на настанување на промената да ја извести јавната установа за деца-детска градинка, а правото ќе престане од денот на настанување на промената.

## Член 9

(1) Од страна на јавната установа за деца - детската градинка најдоцна до 5-ти во месецот се доставува до Министерството за труд и социјална политика, извештај за остварувањето на правото на партиципација за претходниот месец и барање за потребните средства за партиципација за наредниот месец, со

податоците за вкупниот број на деца корисници на правото на партиципација од член 3 став (1) од овој правилник.

(2) Од страна на јавната установа за деца - детска градинка најдоцна до 5-ти во месецот до основачот-општината се доставува извештај за оствареното право на партиципација од член 3 став (2) од овој правилник за претходниот месец со податоци за вкупниот број на деца заради кои е остварено правото на партиципација за обезбедување на потребните средства.

(3) Од страна на јавната установа за деца - детското одморалиште до Министерството за труд и социјална политика, најдоцна пет дена по завршениот престој на децата во детското одморалиште, се доставува список на деца кои престојувале во детското одморалиште, а кои оствариле право на партиципација.

(4) Списокот од став (3) на овој член треба да биде заверен од овластено лице на детското одморалиште, како и од наставниците кои биле присутни за време на престојот на децата (наставниците кои се задолжени за група со деца). Со доставувањето на списокот се доставува и барање за обезбедување на средства наменети за партиципација на деца кои оствариле право на партиципација.

#### Член 10

Овој правилник влегува во сила осмиот ден од денот на објавувањето во „Службен весник на Република Македонија“.

#### Член 6

Овој правилник влегува во сила наредниот ден од денот на објавувањето во „Службен весник на Република Македонија“.

---

\* Консолидираниот текст на Правилникот за поблиските услови, критериумите и начинот на остварување на правото на партиципација во трошоците за згрижување, воспитание, одмор и рекреација на деца во јавните установи за деца ги опфаќа: Правилникот за поблиските услови, критериумите и начинот на остварување на правото на партиципација во трошоците за згрижување, воспитание, одмор и рекреација на деца во јавните установи за деца („Службен весник на Република Македонија“ бр. 19/14), и Правилникот за изменување и дополнување на Правилникот за поблиските услови, критериумите и начинот на остварување на правото на партиципација во трошоците за згрижување, воспитание, одмор и рекреација на деца во јавните установи за деца („Службен весник на Република Македонија“ бр. 48/18)